

## علي بابا جي ڪهاڻين جو تنقيدي جائزو CRITICAL ANALYSIS OF ALI BABA'S SHORT STORIES

### Abstract

Ali Baba is a prominent writer of Sindhi literature. He was born on July 07, 1940, in Naago line Kotri and died on August 08, 2016. He wrote above hundreds of short stories, dramas and two novels. As a story writer, He was a true social realist. In his writings especially in his fiction like Short-stories, Dramas and Novel he tried to present the History, Culture, Values, Philosophy and Geography of Sindh. He has presented the psychology and mental attachment of the people of Sindh. His fiction featured Sindh's history, marginalized communities and socio-economic conditions.

He has portrayed life of common people with genuine realities. In this article, I have tried to emphasized Ali Baba's hidden aspects of his short stories.

علي بابا ولد محمد رمضان رند بلوچ 7 جولاءِ، 1940ع تي، نانگو لائين ڪوٽڙيءَ ۾ پيدا ٿيو. هن جو اصل نالو ”علي محمد“ هو پر ادبي دنيا ۾ ”علي بابا“ جي نالي سان شهرت ماڻيائين. علي بابا باقاعدي 1965ع ۾ ادبي دنيا ۾ پير پاتو. سندس پهرين ڪهاڻي مهراڻ رسالي ۾ ”پجري جا پڪي“ نالي ڇپي. ان کان پوءِ هو گهڻي وقت تائين مسلسل لکندو رهيو ۽ ڪيتريون ئي جاندار ڪهاڻيون لکيائين.

علي بابا لڳ ڀڳ سو کن ڪهاڻيون لکيون آهن، ان کان سواءِ ان ڪيترائي ڊراما ۽ ٻه ناول به لکيا. سندس ناولن ۾ ٻارن لاءِ لکيل ناول ”سنڌباد جو سفر“ ۽ سندس مشهور تاريخي ناول ”موهن جو دڙو“ شامل آهن. ”موهن جو دڙو“ سنڌي ادب ۾ پهريون ناول آهي، جنهن ۾ موهن جي دڙي جي قديم تهذيب کي ڏاڍي رومانوي انداز ۾ بيان ڪيو ويو آهي. هن ناول ۾ دراوڙ ۽ آريا قوم جي اصليت کي انهن جي رهڻي ڪهڻي، طور طريقن، رسمن رواجن ۽ مذهب کي موهن جي دڙي مان مليل اهڃاڻن جي بنياد تي ڏيکاريو ويو آهي. هيءُ ناول پڙهڻ وقت هڪ دور جي حقيقي تاريخ اکين اڳيان گهمندي ڦرندي محسوس ٿئي ٿي. ناول ۾ ٻولي تمام خوبصورت شاعراڻي مزاج جي آهي.

هڪ ليکڪ سماج جي حقيقي نمائندگي جي حيثيت رکندو آهي، جيڪو پنهنجي

دور ۽ ان دور جي سياسي، سماجي ۽ معاشي حالتن جي ترجماني ڪندو آهي. سڄو ليڪڪ اهو آهي، جيڪو پنهنجيءَ تخليق جو رشتو سماج جي مسئلن سان جوڙي، عام ماڻهن جي ڏک ۽ سک کي محسوس ڪري، عام ماڻهن جي پيڙا، اذيت، معاشي تنگدستي، سماجي، طبقاتي اڻبرابري، جهالت ۽ بيروزگاريءَ کي پنهنجي لکڻين ۾ وائڪو ڪري. اهڙيءَ طرح جڏهن اسان علي بابا جي لکڻين جو جائزو وٺنداسن ته ان جي تخليق جو رشتو به شروع کان آخر تائين سماج سان جڙيل رهي ٿو. سندس تخليق ڪيل ڪردار سماج جو اولڙو ۽ حقيقت محسوس ٿين ٿا. پوءِ ڀلي اهو ڪردار سندس ڪهاڻي ”چنڊ ۽ ماني“ ۾ ماءُ جو هجي، جيڪا مجبور آهي، وٽس ڪجهه به ناهي سواءِ دلانسن جي جيڪي هوءَ پنهنجي بڪايل پٽ کي ڏئي ٿي. ان ماءُ جي ڪهاڻي غربت ۽ بي وسيءَ جي آهي، پر پٽ کي ان غربت ۽ بيوسيءَ جي ڪهاڻي نه ٿي ٻڌائي بلڪ ان کي ننڊ واپايت جي ڪهاڻي ٻڌائي ٿي، جتي ماڻهو ڇهه مهينا سمهندا ۽ ڇهه مهينا جا ڳندا هئا. ”امان چيو: پٽ! رات پئجي وئي آهي. هاڻ اڃ ته توکي ننڊ واپايت جي ڪهاڻي ٻڌايان. پوءِ مان ۽ امان پنهنجي ڪٽ تي اچي لپتياسين. امان پنهنجي ٻانهن منهنجي سيرانديءَ ڏيئي مون کي ننڊ واپايت جي ڪهاڻي ٻڌائڻ لڳي، جتي ماڻهو ڇهه مهينا سمهندا ۽ ڇهه مهينا جا ڳندا هئا. مون امان جي ڳالهه اڌ ۾ ڪاٽيندي چيو:

امان! اهي ماڻهو ڇهه مهينا ڪيئن سمهي سگهندا هئا؟ ڇا کين بڪ ڪانه لڳندي هئي؟ ”امان مون ڏانهن غور سان نهاريو ۽ مرڪي چيائين: ها! انهن کي بڪ ڪانه هئي. تون ماڻ ڪري ڳالهه ٻڌ!“ (1)

يا اهو ڪردار سندس ڪهاڻي، ”ڌرتيءَ ڌڪاڻا“ ۾ ڌرتيءَ تان ڌڪاريل ساوتر جو هجي، جيڪا ڌرتيءَ جي سڪ ۽ محبت جي اڳيان بيوس بڻجي ٿي ۽ هنجون هاريندي پٽ کي چوي ٿي، ”رام... رام... هي ڪين هيا سياستدان ته سدائين پاڻ ۾ وڙهيو پيا پرچن. ڪڏهن نه ڪڏهن ته پاسپورٽ ڪلندا، تون جڏهن وڏو ٿين ته هڪ پيرو مون کي وطن جا وڻ ضرور ڏيکارجانءِ، آئون سنڌ ساگر جي پوڄا ڪنديس، موهن جي دڙي جي ڌرتيءَ کي سجدا ڪنديس، شاه تي پڙ چاڙهينديس، نه ته منهنجي آتما، گنگا جي گوديءَ تي سدائين نراتمانن جيان پٽڪندي رهندي، لچندي رهندي. آئون هڪ پيرو وطن موٽي وڃڻ چاهيان ٿي. رڳو هڪ پيرو.“ پوءِ هن جي نڙي ڄڻ گهٽجي ويندي هئي. اکين تي هٿ ڏئي وٺي پنهنجي ڪمري ڏانهن ڊوڙ وجهندي هئي، اندران ڪٽو چاڙهي ڪلاڪن جا ڪلاڪ مونن ۾ منهن پايو پئي روئندي هئي ۽ پوءِ جڏهن هوءَ در کوليندي هئي ته ايشن پاسندو هو، ڄڻ هوءَ جڳن جي ڪا پوڙهي عورت هجي، جا روئي روئي نيٺن جي جوت وڃائي چڪي هجي.“ (2)

اهو ڪردار سماج جي ستم ظريفي جو نشانو بڻيل پاڳان جو هجي، جنهن جي

ڏانهن ٻڌڻ وارو ڪو ناهي سواءِ خدا جي، ”اي کڏا کير ڪجانءِ.... اي ساهه لطيف کير ڪجانءِ.... اي قلندر شabaj کير ڪجانءِ.... اسين نه هندن ۾ نه مسلمانن ۾، ڏاڍا گريب هون ڏاڍا گريب....“ (3)

يا ”ڪارونجهر جو قيدي“ ڪهاڻيءَ جو ڪردار، روپلو ڪولهي هجي، جيڪو ڌرتيءَ لاءِ جان قربان ڪري ٿو، پر ان سان غداري ڪري زندهه رهڻ جو سوچي به نه ٿو. ان ڪردار جي ارادن ۾ پختگي پنهنجي عروج تي ملي ٿي.

”تنهنجو نالو؟“ اهو ڪيپٽن ٿروت جو پهريون سوال هو.

”روپا“

”تون ڪنهن جي زور تي وڙهي رهيو هئين؟“

”هر ماڻهو پنهنجي طاقتور ٻانهن جي زور تي وڙهندو آهي.“

”مونجو مطلب آ، تنهنجو پشت پناهه ۽ اڳوان کير آ؟“

”ڪارونجهر جبل.“

”تون ڇا لا وڙهي رهيو هئين؟“

”آئون پنهنجي پهاڙ، پنهنجي ڌرتيءَ لاءِ وڙهي رهيو آهيان.“

”تو کي خبر آ ان جي سزا ڇا آهي؟“ ڪيپٽن ڪٽڪ ٿيندي چيو.

”ها\_ وڌ ۾ وڌ موت.“

ڪن لاءِ ڪيپٽن ٿروت ماڻ ۾ اچي ويو ۽ تيڏي نظرن سان روپي ڏانهن نهاريندو رهيو ۽ پوءِ ڪجهه سوچي هلڪو ڪنڌ ڏوڻيندي چيائين:

روپا، اسين توکي مارن نٿا چايون. تون اسان کي رڳو راني لاڏو سنگهه ۽ ساڻين جو پتو ٻڌائي ڇڏ. تون جيتري چوندين، اسين توکي اوتري جاگير ڏينداسين.

ڪيپٽن ٿروت جي ڳالهه تي ڪولهي ڪروڙ ۾ اچي ويو. نڪ جون ناسون ڦنڏائيندي چيائين: ”هيءَ سڄي ڌرتي منهنجي آهي. تون کير ٿيندو آهين مون کي

جاگير ڏيڻ وارو؟“ (4)

يا اهو ڪهاڻي ”پجيري جا پڪي“ جي بيواھ مارل جو ڪردار هجي، جيڪا پنهنجو ۽ پنهنجي پٽ جو پيٽ پالڻ لاءِ وڏيري جي پنيءَ ۾ ڪم ڪري ٿي، پر ان وڏيري جي نيت ۾ خلل هجي ٿو ۽ مارل پنهنجي عزت جي حفاظت ڪندي کيس قتل ڪري وجهي ٿي ۽ 20 سال جيل جي سزا کاتي ٿي. هڪ بيواھ عورت ڏانهن سماج جو ڪهڙو رويو هجي ٿو، علي بابا ان کي هن طرح بيان ڪري ٿو. ”بيواھ عورت کڻي ڪيترا به ڳرا ۽ ڍلا ڪپڙا پائي، ته به ڄڻ اڳهاڙي. عورت جو سڄو ڍڪ ته ان جو مڙس ئي هوندو آهي. مڙس مٿي کان پوءِ سڄ پڇ اڳهاڙي هئي. هر ڪنهن جون نظرون هن جي جوان جسم تي اچي ڪپي ويون هيون.“ (5)

يا ”نه ته ساڻ هلن ٿا سير ۾“ ڪهاڻيءَ جو ڪردار سراج هجي، جيڪو يتيم خاني ۾ رهندي اتي ٿيندڙ بي واهين تي سوچي ٿو ۽ ان فلاحِي اداري ۾ ٿيندڙ هيرا ڦيريءَ تي پاڻ کان سوال ڪري ٿو ته آخر ائين ڇو ٿو ٿئي ۽ پاڻ ئي ان جو جواب ڳولي لهي ٿو. ”يتيم خاني ۾ جمعي جي ڏينهن گوشت جو وارو ايندو هو ته پنهنجي پياليءَ ۾ هڪ ننڍڙي ٻوٽي ڏسي هو سوچ ۾ پئجي ويندو هو ته هيءَ ٻوٽي اڪيلي ڇو آهي؟ هيترا سارا چندي جا پئسا ڪيڏانهن ٿا وڃن؟ هيترو سارو گوشت ڪيڏانهن ٿو وڃي؟ پوءِ کيس انهن يتيمن جو خيال اچي ويندو هو، جي چئن چئن ٻارن جا پيءُ هئا ۽ سندس دل مان آه نڪري ويندي هئي.“ (6)

اهي سڀ ڪردار سماج جا ستايل ڪردار آهن، ۽ سماج جو اولڙو ۽ عڪس محسوس ٿين ٿا. علي بابا جون ڪهاڻيون اهڙن ڪردارن جي چوڌاري گهمن ٿيون. اهڙيءَ طرح علي بابا ڪيتريون ئي ڪهاڻيون لکيون جن ۾ هن سنڌ جي هيٺين طبقي جي نمائندگي ڪندي انهن جي ڏک سور ۽ تڪليفن کي ڏاڍي دل سوز انداز سان پيش ڪيو آهي. علي بابا کي ڪهاڻيون لکڻ جو وڏو ڏانءُ هو. هن ڪهاڻين ۾ طبقاتي ڪشمڪش ۽ سماجي ائبرابريءَ کي ڏاڍي اثرائتي نموني پيش ڪيو آهي. ان سان گڏوگڏ سنڌي ماحول، سنڌ جي تاريخ ۽ ثقافت کي خوبصورت ٻوليءَ جي ذريعي پنهنجين لکڻين کي منفرد انداز سان پيش ڪيو آهي.

علي بابا پنهنجي دور جو بيباڪ لکاري ۽ معاشري جي عڪاسي ڪندڙ اديب هو. هن پنهنجي ڪهاڻين ۾ عام ماڻهن جي مسئلن جي پرپور عڪاسي ڪئي آهي. سندس ڪهاڻيءَ ۾ ڪو نه ڪو سماجي ڪارج ضرور آهي. هن اهڙن مسئلن تي قلم کنيو جن تي شايد ئي ڪنهن ليکڪ توجهه ڏنو هجي. مثال، سندس ڪهاڻي ”پاڳان“ انهن فقيريائين جي زندگيءَ تي لکيل ڪهاڻي آهي، جنهن ۾ انهن جي زندگيءَ جي تلخ حقيقت کي افسانوي رنگ ۾ پيش ڪري، انهن جي زندگيءَ جي مسئلن کي سماج آڏو کولي رکيو آهي، جيڪي حقيقت ۾ انهن سان سماج ۾ هاڃا ٿين ٿا پر انهن جي فرياد ٻڌڻ ۽ انصاف ڪرڻ وارو ڪو ناهي. هن ڪهاڻيءَ جو اختتام ڏاڍو چرڪائيندڙ آهي. سندس ڪهاڻي ”چنڊ ۽ ماني“ انهن غريب ماڻهن جي چار ديواريءَ جي ڪهاڻي آهي، جيڪي راتين جون راتيون بکي پيٽ سمهي گذارين ٿا پر ڪنهن جي اڳيان شڪايت نه ٿا ڪن ۽ نه ئي ڪنهن آڏو هٿ ٽنگين ٿا. اُهي سماج جا خوددار ڪردار آهن جيڪي، ”پلي بڪ ڀر ۾ جي شال ۾ وڃي شان“ جي فلسفي تي زندگي گذارڻ جا قائل آهن. ڊاڪٽر غفور ميمڻ پنهنجي پي ايڇ. ڊي جي مقالي ”سنڌي ادب جي فڪري پس منظر“ ۾ علي بابا جي هن ڪهاڻي تي تبصرو ڪندي لکي ٿو: ”هن ڪهاڻيءَ ۾ غربت جي انتها ڏيکاريل آهي، جنهن ۾ هڪ ماءُ ۽ پٽ بڪ جي جنگ وڙهي رهيا آهن.“ (7)

اسين ماڻهو ”ڪردار ڪهاڻي آهي، جنهن ۾ هڪ اداري ۾ ڪم ڪندڙ غريب نوجوان جي ڏک ۽ ڏلت پري زندگيءَ کي پيش ڪيو آهي، ”هو اسان جي گبس آفيس ۾ سيل مين (seal man) هو. عمر ڪا 20\_21 سال هونديس. اڄوڃهه چهره، ننڍو قد، بُت ۾ سڪل ۽ سنهڙو پري کان ڏس ته جهڙو چوڏهن سالن جو چوڪرو پيو اچي. سڄو ڏينهن پيو گڏهن وانگر وهندو هو ۽ چڙبون ۽ گاريون کائيندو هو.“ (8)

هن ڪهاڻيءَ ۾ ڏيکاريو ويو آهي ته: هيٺين درجي تي ڪم ڪندڙ ملازم سان مٿين درجي جا آفيسر ڪهڙو سلوڪ ڪن ٿا، ان جي ڪم ۽ سندس ذات کان به نفرت ڪن ٿا ۽ کيس گهٽ ذات ۽ اڇوت سمجهن ٿا پر ان جي زندگيءَ جي اصل ڪهاڻيءَ کان ڪو به واقف ناهي، علي بابا ان جي زندگيءَ جي اصل ڪهاڻيءَ کي بيان ڪري ٿو ۽ چوي ٿو ته، ”اسان جي ملڪ جي ڪروڙن انسانن جي هڪ درد پري ڪهاڻي آهي، جنهن کي اسين چڱيءَ طرح ڄاڻون ٿا.“ (9)

هن ڪهاڻيءَ کي پڙهي هر رحمدل انسان جو ضمير اهڙي رويي تي ملامت ڪري ٿو. سندس ڪهاڻي ’ڪجلا تجلا ماڻهو‘ سنڌ جي لاڙ واري حصي جي انهن هنر مند عورتن جي ڪهاڻي آهي جيڪي ڏينهن رات ويهي پنهنجين اکين جو نور نچوڻيندي فراسيون ٺاهين ٿيون، پر کين بنيادي سهولتون ميسر ناهين. جڏهن آمريڪا مان آيل ناري سنڌ جي آرٽ ۽ ڪرافٽس ڏسڻ گهريو ٿي ته ان سان گڏ هڪ سنڌي گائيڊ ساڻ هجي ٿو، اهو جڏهن ان آمريڪن ليڊيءَ کي انهن پورهيو ڪندڙ عورتن ڏانهن وٺي ٿو وڃي ته هو کيس پنهنجا ڏک ٻڌائين ٿيون ۽ ان انگريزياڻيءَ کان سفارش ڪرائڻ جو چون ٿيون، ”اي ادا، ڏس تولا ۽ اسان ڦوٽو ڪڍايا. ڏس نه ڦوٽو ڪڍائڻ پاڻ ماڻهن ۾ ڪيڏو عيب آهي، پر اسان کي هتي توکي عزت ڏيڻي. هاڻ پيئڻ جو کڻي هيڪڙو ڪم ڪر. هن انگريچانيءَ کي چئي ته پتي ساب کي چئ اسين راتو ڏينهن سورهن سورهن ڪلاڪ ويهو ٿيون اهي ڇت چٽيون، اڃا اسان شهه ڪاريگريءَ تي رسون ٿي ڪين ته اکين ۾ موتيو ڪريو پوي. بس ڏاکڻ ڪي اسان جي ڀارت ڪري. اسين آيون مزور ماڙهو، مٿو رڳو اک اٿلائي ڏسي ته به خاشو.“ (10)

علي بابا جي ڪهاڻين ۾ حقيقت نگاري، علامت نگاري، رومانيت، احساسيت ۽ مقاميت نگاري جو رنگ نمايان آهي. ڪنهن به جاندار ادب جي اهم خوبي اها هوندي آهي ته ان ۾ پنهنجي ٻولي، ثقافت، ريتين رسمن ۽ سوچن جي ڀرپور عڪاسي ٿيل هجي. علي بابا جي لکڻين ۾ اها خوبي ڀرپور نموني موجود آهي.

علي بابا جي لکڻين ۾ اعليٰ تهذيبي قدرن، روايتن ۽ سنڌي ماڻهن جي نفسيات ڏيکاريل آهي. علي بابا ورهاڱي کان پوءِ لکڻ شروع ڪيو، تنهن دور ۾ سنڌ انيڪ مسئلن کي منهن ڏئي رهي هئي، جنهن ۾ ون يونٽ (1954ع) ۽ ان جو ٽٽڻ (1970ع)، مارشل

لا جو لاڳو ٿيڻ، بنگال جو پاڪستان کان ڌار ٿيڻ، ٻولي ۽ قوميت، سماجي اثرائبري، معاشي تنگدستي ۽ ٻيا ڪيترائي مسئلا شامل هئا. سياسي حالتن جي اهڙيءَ صورتحال سماجي پيچ ڊاهه کي جنم ڏنو. سنڌ ۾ سياسي حالتن جي زير اثر عام ماڻهن جي يوگنا جنهن ۾ مٿئين طبقي جي هٿان هيٺين طبقي جي استحصال، طبقاتي ڪشمڪش، ثقافت ۽ تاريخي حقيقتن کي علي بابا پنهنجين ڪهاڻين ۾ پيش ڪيو آهي. هي دور سياسي ۽ قومي شعور جو دور هو، جنهن ۾ اديبن، شاعرن ۽ دانشورن پرپور حصو ورتو ۽ انهن اديبن ادب ۾ سياسي، سماجي ۽ معاشي حالتن کي ڏاڍي واضح انداز ۾ پرکي پيش ڪيو. تاريخ جي حوالن مان خبر پوي ٿي ته ون يونٽ لاڳو ٿيڻ کان پوءِ سنڌي قوم ۾ سنڌيت جو جذبو جاڳيو. ٻوليءَ سان محبت ۽ قوميت جي شعور ۾ گهڻيءَ حد تائين اڀار آيو ۽ ادب ترقي پسند سوچ سان گڏ پراڻين روايتن، طور طريقن کي ٽوڙيندي اڳتي وڌڻ لڳو. ان ڪري ورهاڱي کان پوءِ جي ادب کي جديد ۽ ترقي پسند ادب ڪوٺيو وڃي ٿو. علي بابا جديد ڪهاڻيڪارن ۾ شمار ٿئي ٿو. جديد لفظ جدت مان نڪتل آهي، جدت جي معنيٰ آهي نوان يا نئون. اهڙيءَ طرح جڏهن جديد ادب جي ڳالهه ڪيون ٿا ته: ان جو مطلب اهو نڪري ٿو ته: اهڙو ادب جيڪو نئون موضوع کڻي اچي، جنهن جو انداز نئون ۽ فڪر ۾ گهرائي سمايل هجي. اها تخليق جنهن ۾ فن، فڪر يا اسلوب نئون ۽ نرالو هجي. اهو جديد ادب ۾ شمار ٿئي ٿو. علي بابا نئين انداز سان سنڌي ڪهاڻيءَ کي عروج تي پهچايو.

سنڌ ۾ سنڌي ڪهاڻيءَ جي ستين ڏهاڪي ۾ هڪ اهڙي نئين ٺهي آئي، جنهن تخليقي ادب، خاص طور ڪهاڻيءَ جي روايتن کي ٽوڙيو. هنن ڪهاڻيءَ جي فارم ۽ اسٽائل کان بغاوت ڪئي. هنن انساني من جي پيچيدگين کي چٽيو. سندن ڪهاڻين ۾ داخليت جو عنصر وڌيڪ هيو. مشتاق احمد شورو، ماڻڪ، شوڪت حسين شورو، علي بابا ۽ انهن کان پوءِ آيل مدد علي سنڌي، ممتاز مهر، طارق عالم ۽ اخلاق انصاري اهم ڪهاڻيڪار آهن جن سنڌ ۾ جديد ڪهاڻي لکي. (11)

علي بابا جي ڪهاڻين جو گهڻو ڀاڱو ڪلاٽيمڪس کان وانجهيل، پلاٽ يا پس منظر کان بغير، شروعات ۽ پڇاڙيءَ جي پابنديءَ کان آزاد ملي ٿو. ڪهاڻيءَ جي فني گهرجن کان هٽيل ڪهاڻيون پڻ شامل آهن، پر منفرد ۽ نئين اسٽائل ۽ لفظن جي مناسب استعمال سان ڪهاڻيون انفراديت رکن ٿيون. ان حوالي سان ڊاڪٽر اسحاق سميجو علي بابا جي ڪهاڻيءَ بابت لکي ٿو: ”علي بابا جي ڪهاڻين جو هڪ اهم موضوع هن جي ڪردارن جي اڪيلائي، اڪيلو رهجي وڃڻ، اڪيلائيءَ هٿان پورو ۽ ڪوڪلو ٿي وڃڻ به آهي. هو ڪردارن جي اڪيلائيءَ جي سببن، واقعن، پس منظر ۾ گهٽ ٿو وڃي، ڪهاڻيءَ جي شروعات ۽ پڇاڙيءَ (Climax) جا پنا ڦاڙي ٿو ڇڏي واقعن جي اجائي

اينگهه، پس منظر جي ڊگهي ۽ ٽڪائيندڙ ذڪر کي چانگي ٿو ڇڏي، هو فقط وچ کي فوڪس ٿو ڪري. هن جي ڪهاڻي هلندي هلندي، اوچتو ئي اوچتو، ڪنهن وقت به ۽ ڪٿان به شروع ٿي وڃي ٿي، ۽ ان لاءِ هو ڪابه ڊگهي ۽ مٿو ڪپائيندڙ فني رٿابندي نٿو ڪري. اها ڪهاڻي ڪٿان به شروع ٿي، ڪٿي به ختم ٿيو وڃي. (اڪثر) نه چرڪ سان شروع ٿئي ٿي، نه چرڪ تي ختم ٿئي ٿي ڪلائيمڪس کان سواءِ به ايتري اثرانداز ٿيندڙ ڪهاڻي فقط عليءَ وٽ آهي. (12)

ڊاڪٽر شمس الدين عرساڻي علي بابا بابت لکي ٿو: ”سنڌي ڪهاڻيڪارن جي فن کي نئين تابڪارين سان روشناس ڪرڻ ۾ علي بابا جي ذهانت جي وڏي ڀاڱيداري هجڻ کان انڪار ڪري نه ٿو سگهجي. حقيقت اها آهي ته علي بابا پنهنجي حلقي بردار ڪهاڻيڪارن ۾ به منفرد اسٽائيل رکڻ باعث سنڌي ادب ۾ هڪ ممتاز مقام رکي ٿو.“ (13)

علي بابا ڪهاڻيءَ کي عام ۽ رواجي پيرائي ۾ بيان نه ٿو ڪري، بلڪ وٽس نئون اسلوب، نئون انداز فڪر آهي. ڪهاڻين ۾ لوڪ ۽ دراوڙي نسلن جي لفظن کي ڪتب آڻيندي، اصطلاحن، چوڻين جي استعمال سان گڏوگڏ انهن جي لهجي جي استعمال سان ڪهاڻين کي سينگاري پيش ڪرڻ جو وٽس ڏانءُ هو.

”هي رام رام رام.....“

”ڪا ٿيئي ڳيو؟“ ڪالڪا توائڙي ٿيو وڃي.

”پاپ ٿيئي ڳيو.“ هو لڳيندو ٿي نيڻ جهڪائي ٿو ڇڏي.

”ڪوڙ ٿو ٻولين. تون ۽ پاپ! ڪيا ٻولي هي!...“ ڪالڪا کي اعتبار نٿو اچي.

ڪالڪا هن جي ڪلهن تي ٻانهينءَ واري ٻانهن رکي، اونهو ساهه ڀري ٿي، ايڏو

اونهو، ڄڻ سڄو ڀولار ڪين ڪن ٿي سندس وات ۾ هليو ٿو وڃي.

”جونءَ ڪيان؟“

”ها، سر سر ڪر، ماڻو ڦٽتو هي“ ۽ هن جي ڳالهه تي ڪالڪا هن جو مٿو پنهنجي

ڪچ ۾ ٿي ڪري ۽ جيئن سدائين هن جي مٿي مان جونءَ ڪيندي آهي، تيئن انگرين

سان سر سر ڪري جونءَ ڳولڻ ٿي لڳي ۽ هو آسيس محسوس ڪندي، ڪرڪٽا پيرن مان

لاهي، ساڻي گاهه مٿان پير ڦهلائي ٿو ڇڏي. (14)

ائين ڪهاڻي ”پرھه ڪيئن ڪڙندي آهي!“ ۾ اهو انداز هن طرح آهي:

”پومڪا... اوپومڪا“ آواز تي پومڪا زاپڙ زاپڙ ڊوڙندي ٿي اچي.

”ڪوئي ڪهڙو هي“

”هي، ڏرون هون؟... هي ڀائٽڙا، زلدي مان بول“

”چاءُ“ هو اتساهڪ ٿي رڳو ايترو چئي، پري هاڏر تي ويهي ٿو وڃي.

هي ميسا، ڀلي ڳئي... رام... رام... رام... پومڪا ڊڪي ٿي وڃي ٿي، جلدي

جلدي ڏڳندڙ دونهينءَ مٿان سُڪا چيٽا رکي، ڦوڪ ڦوڪان لائي ٿي ڏٺي۔ ۽ هو وات پٽيو، اڪيون پوٽيون، الاڻي ڪهڙن واسمن ۾ لڙهي ويو آهي.

اڪان مان درد هيءَ، اڪان مان سُور هي... هي پائڙيءَ، دارون ڪيون نا ڪري هي ” اڪان رو داڙون ڪوئي نا. ‘ هو ڳوڙها لڪائڻ ڪاءِ، ٻاهر گهر اڳيان پوڪيل پاڇين

جي ٻاري وٽ اچي ٿو بيهي ” (15)

علي بابا جي ڪهاڻين جي خاص خوبي ان جا اصلوڪا ڪردار، ڏند ڪٿائي ۽ تصوراتي موضوع آهن. اهڙن موضوعن تي لکيل سندس ڪهاڻيون ”رني ڪوٽ جا رڪوال“، ”نئون سال، پراڻو ڪال“، ”ساڳيو ڏٺ، ساڳي لٺ، ساڳيو ڌنار“، ”هي سنگرام“، ”سندر سينا پيانڪ سينا“ شامل آهن. ڊاڪٽر شمس الدين عرساڻي ”آزاديءَ کانپوءِ سنڌي افسانوي ادب جي اوسر“ ۾ علي بابا جي ڪهاڻين بابت لکي ٿو ته: ”رني ڪوٽ جا رڪوال“ جهڙين ڪهاڻين ۾ ته تاريخي شعور ۽ تهذيبي احساس زوردار نموني سان اڀريل آهي. علي بابا جي ڪن ڪهاڻين ۾ ته تاريخي تمدن جو مرھوم تصور به شامل ٿيل آهي، جيڪو رومانوي ماورائيت جو رجحان آهي. هن جا تهذيبي ڪردار ماضيءَ جي ڇڏيل نشانن تان زندگيءَ جي سفر ڏانهن روانا ٿين ٿا، جا ڪهاڻيڪار جي تصوراتي اُڏام آهي. ليڪن اها ساري جستجو ۽ سفر صرف علامتي ۽ اشارتي آهي، جنهنجي پس پرده فرد جو احساس ۽ پيڙا شامل آهي. ” (16)

علي بابا ڪهاڻين ۾ ڪردار عام ماڻهو، غريب، هيٺين طبقي سان تعلق رکندڙ مزدور، فقير، باگڙي، پيل، پاليساهي، ميگهوڙ ۽ مهاڻا ڪٿي ڪهاڻي جوڙي ٿو.

”اوچتو اسان جي گهر ۾ ٻه پاليساهي ٻارڙيون گهڙي اچن ٿيون، بکن کان پاهون ٿيل، ڍڍريون ٻاهر نڪتل، اڏا گهاڙيون، هڙبائون نڪتل، مان گهر اندر گهڙي، ڪت جي سيرانديءَ کان روپئي جو نوٽ ڪٽي، هڪ نينگريءَ جي هٿ ۾ وڏي واڪ نوٽ ڏيان ٿو: ’اچي پٽ، اٺ آنا تنهنجا ۽ اٺ آنا هن نينگريءَ جا.

هان، ورهائي ڪڻجو پاڻ ۾.

اڀڙو وڏو هڪ روپئي جو ڏک ڪائيندي به منهنجي زال ٽهڪ ڏئي ٿي ۽ اسڪول لاءِ سنڀرنڌڙ ڏيئرن کي سدڻ ٿي ڪري:

اٺي چوڪريون، ڊوڙي اچو، مائي اڄ ته پڻهين کي وڏايون ڏيو، مائٽياڻيون آيون اٿس، ڪتن جي ڊپ کان الاهين ڏينهن کان پوءِ آيون اٿو.

مان ڏاڪا ٻڌي چڙهي ٿو ويانس:

بڪ نه، آخر تون انهن ٻارڙين کي پاڻ کان گهٽ ڇو ٿي سمجهين؟ ٻڌاءِ نه، ڪهڙيءَ ڳالهه ۾ توکان گهٽ آهن؟. ڪير تو چوي بنگال جيان هت جنگ نه لڳندي يا ٿي سگهي ٿو سڀاڻ آئون اوچتو ايڪسيڊنٽ ٿي ويان ۽ حالتون منهنجن ٻارڙن کي اهڙو بناڻي



چڏين، تون به ڦٽان گرگليءَ جيان سينتل جي ماڙيءَ هيٺان پوتي پڪيڙيو ويٺي هجين؟  
ها پيلي، توبهن آهي الله جي درگاهه ۾ سچ چورين جا لڪڻ، لچڻ ڪيڏا نه سهڻا آهن، الا ڇا ته سندن سارو ڀاءُ آهن. ٿورڙا لڳڙ سٺا هجن، ڪير چوندو باليشاهين جا ڀار آهن! (17)

ڪهاڻي جيڪو ارتقائي سفر طئي ڪري اڃ اسان وٽ جنهن صورت ۾ آهي، اهو اسان جي انهن ڪهاڻيڪارن جي ڪاوشن جو نتيجو آهي. جن پنهنجو رت ولوڙي ڪهاڻيءَ کي عروج تي پهچايو، انهن نالن ۾ جمال ابڙو، اياز قادري، غلام رباني آگرو، ع. ق شيخ، حفيظ شيخ، بشير مورياڻي، سراج، آغا سليم ۽ ٻيا هئا، اهڙي دور ۾ علي بابا پڻ ان فهرست ۾ پنهنجو نالو لکرايو.

جيتوڻيڪ هر ڪهاڻيڪار جو پنهنجو انداز بيان، اسلوب ۽ اندازِ فڪر رهيو آهي، پر سڀني جو مقصد ۽ موضوع ساڳيو رهيو آهي، يعني اهڙن مسئلن ۽ مونجهارن کي پڙهندڙ جي سامهون آڻڻ جن جو تعلق، مظلوم طبقي سان هجي، يا اهڙا موضوع جيڪي سماج ۾ موجود خامين کي چٽو ڪن. علي بابا جو شمار به اهڙن ئي ڪهاڻيڪارن ۾ ٿئي ٿو، جن جو قلم شروع کان آخر تائين سماجي برائين جي اپٽار ڪندو رهيو آهي. هن ڪهاڻين ۾ اهڙي سماج جو تصور پيش ڪرڻ جي ڪوشش ڪئي، جيڪو انسان ذات جي پلائيءَ لاءِ هجي، جنهن ۾ هر ظلم، ان برابريءَ ۽ پرماريت خلاف آواز بلند هجي، جنهن ۾ ڪنهن جو حق نه ڦٽايو وڃي ۽ نه ڪنهن سان ذات پات، رنگ نسل، امير ۽ غريب جي بنياد تي بي واهبي ٿئي. هن ڪهاڻين ۾ تصوراتي سماج جي تصوير چٽڻ جي ڀرپور ڪوشش ڪئي آهي، جيڪو هو حقيقت ۾ ڏسڻ جو شديد خواهش مند هو.

ڊاڪٽر تهمين مفتي، ’ويهين صدي ۽ سنڌي ڪهاڻي/افسانن جي سماجي ڪارج‘ ۾ لکي ٿي: ”1970ع ۾ عوامي تحريڪن کان پوءِ ون يونٽ ٿيو. 1965ع ۽ 1971ع وارين جنگين جي نتيجي ۾ اوڀر پاڪستان جو جدا ٿيڻ جڻ ته انهن سڀني نظرين کي ڪاپاري ڌڪ لڳو، خاص طرح هن ملڪ کي حاصل ڪرڻ لاءِ برابريءَ ۽ خودمختياريءَ واري اصول کي اوليت ڏني وئي هئي. خانہ جنگي، قتل عام ۽ سنڌي عوام سان ٿيل ڏاڍاين ۽ زبان بندي ۽ معاشرتي گهٽ ۽ ٻوسٽ جي نتيجي ۾ جديد سنڌي ڪهاڻيءَ جنم ورتو. انهن ڪهاڻين ۾ نوجوان طبقي جي ناراضگيءَ ۽ دٻاءُ جو اندازو بخوبي لڳائي سگهجي ٿو. ليڪڪ جيئن ته پهريون اثر پنهنجيءَ ذات تي ظاهر ڪري ٿو ۽ ٻيو وڏو اثر هن جي سماجي گروهه جي مجموعي ڪردار جو ٿئي ٿو، جنهن کي هو پنهنجين لکڻين ۾ آڻي سماج کي ننڍ مان جاڳائڻ جي ڪوشش ڪري ٿو. ان سلسلي ۾ امر جليل، نجم عباسي، نسيم ڪرل، آغا سليم، علي بابا ۽ غلام نبي مغل اهم آهن. سندن تحريرن مڊل ڪلاس جي طبقي ۾ سجاڳيءَ ۽ شعور پيدا ڪيو ۽ درپيش مسئلن کي واضح طور بيان ڪيو.“ (18)

علي بابا اهڙين حالتن، قتلِ عام ۽ ڏاڍاين کي ڏسندي پنهنجي ناراضگي ۽ دٻاءَ کي پنهنجين ڪهاڻين ۾ وڌي همت سان بيان ڪندي لکي ٿو:

”معاشرِي، ڪلچر، تهذيب تمدن جي پوريءَ تاريخ ۾ اسين ڪنهن طرح به پنهنجي انسان هئڻ جو ثبوت نه ڏئي سگهيا آهيون، ته پوءِ پنهنجي اصليت کي منهن موڙڻ ۾ ڪهڙو عيب آهي.“

بنگال ديش جا ٽيه لک ماڻهو مارائڻ کان پوءِ به تون پاڻ کي انسان پيو سمجهين ڇا؟ تون.... ”ڪاوڙ مان ٿڪ اڇلائي ڊوڙي هئي هيٺ ڇولين ڏانهن.“ (19)

علي بابا ڪهاڻيءَ جي فن ۾ پنهنجي وسيع اڀياس جي آڌار تي مقامي نگاريءَ سان گڏ نچ ٻولي، نوان لفظ ۽ لهجي جي نوان سان جيڪو اسلوب قائم ڪيو ان جو مثال سنڌي ادب ۾ ملڻ مشڪل آهي. هتي علي بابا جي ڪهاڻيءَ مان مثال ڏجي ٿو:

سنڌو ڏاڍي سندرتا سان وهندو ٿو وڃي، جيڪو سڀ کان وڏو مهان ۽ مهربان درياھ آهي. سنڌو جيڪو آدجڳاد کان ندين جو بادشاهه پئي رهندو آيو آهي. اباسين، سڀتا سنڌو، هپتا هندو، درياھن جو پيءُ! ... .. وڪ؟ ڪالن کان.

(مانار سان تبتار هڪ ذهن جو پڙلاءُ) هون!..... آخر ايڏي نفرت ڇو؟ هڪ تاريخي ڀونءِ سان، آدجڳاد کان وهندڙ سنڌوءَ کان. سنڌو جيڪا جڳن جي الهِي وڃڻ کان پوءِ اڀرڻ لاءِ اوشا جيهي سانڀاها پئي ڪري، نئون سج اڀارڻ لاءِ ماڻهوءَ کي ڪجهه به بڻائي سگهجي ٿو. پر سنڌوءَ کي علاقائي ڪيئن ٿو بڻائي سگهجي؟ جنهن جي رڳو بوبڪ جي تماڪ ايڪسپورت ڪري، ساري دنيا کان پيٽرول جي پورٽ ڪري سگهجي ٿي.

علاقائي!.... ڇا سنڌوءَ جي نالي تان برصغير مٿان هندوستان نالو نه پيو؟ ڀلا تاريخ کي به ڪا لڪار آهي ڇا. سنڌ، هند، انڊس، درياھ شاهه جي انهن نالن کان ڪهڙو ماڻهو انڪاري ٿي سگهي ٿو؟

ڪن لاءِ هن جي مک تي روڻهار مرڪ ڦهلي ٿي وڃي. نفرتن ڀريل، ڌڪارسان اوتيل. ۽ ناؤ سانوڻيءَ جي سنڌوءَ ۾ ٻڏندي اڀرندي ٿي وڃي، سير ونيو، گهوڙاٽيون ڪائيندي. - ڇو ڀلا!... ايڏي مانار ڇو آهي؟ تون ڪهڙين سوچن ۾ لڙهي ويو آهين؟ ڇو گهرايو اٿئي مون کي؟ ڪهڙي ڪارج لاءِ؟.....

(.....)

۽ ڇوليون ڇڙواڳ ناؤ کي پنهنجي مهاڀاري وهڪ سان وڃن ٿيون ڇل ڇل ڇوليونڊيون. پنهنجيءَ ڳالهه جو جواب نه ملڻ ڪري لاجونتي وري پٽڪو ٿي ڪري. ڪجهه سختيءَ سان:-

تپن ڇپ ڇو آهين؟ ڳالهائين ڇو نٿو؟

آخر ڇو؟.....

مان..... مان گوناگون سنڌوءَ جي وهڪ ڏسي، بينل پاڻيءَ تي سوچي رهيو آهيان. سينور هاڻي سائي سائي گدلي بينل پاڻيءَ تي. (20)

علي بابا قومي يا قوم پرست ڪهاڻيڪارن جي صف ۾ پڻ شامل ٿئي ٿو. هو مقامي ۽ قومي هيروزن کي ڪهاڻين ۾ کڻي ڪهاڻي سرجي ٿو. مثال هن سنڌ جي شهيد روپلي ڪولهي جي ڪردار کي ’ڪارونجهر جي قيدي‘ ۾ قيد ڪري ڇڏيو. هن ڪهاڻي ۾ روپلي ڪولهي جي بهادريءَ کي ڏاڍي دليري انداز ۾ پيش ڪيو آهي.

علي بابا جي ڳچ ڪهاڻين ۾ سنڌ ۽ سنڌيت جو جذبو جهلڪي ٿو. ڪهاڻي ’ايدت ٿيل سينا‘ ۾ هڪ هنڌ لکي ٿو: ”ڪير چاهيندو ته هو پنهنجي وطن کي قومي ٻوليءَ جي حق ڏيڻ بدران علائقائي ٻولي کوليو وڃي، اسڪول ختم ڪيا وڃن ۽ وڏيءَ چالاڪيءَ سان ٻاهرين ملڪن مان ماڻهو گهرائي اصلوڪن ماڻهن کي اقليت ۾ تبديل ڪيو وڃي.“ (21)

علي بابا جو خيال هو ته پاڪستان ۾ جيستائين قومي ٻولين جو مسئلو حل نه ٿيندو تيستائين ملڪ جون حالتون نه سڌرنديون، جهالت ۽ بيروزگاري ختم نه ٿيندي.

هن ڪهاڻيءَ ۾ وطني ۽ قومي شعور کي اپاريو ويو آهي ۽ علي بابا جو ڌرتيءَ ۽ ان جي تاريخ سان محبت جو احساس پڻ شامل آهي. سندس ڪهاڻي ’ايدت ٿيل سينا‘ ۾ قومي ۽ ثقافتي شعور جي پختگي واضح ملي ٿي. ”اسان سنڌي ڄڻ مريخ جي قوم آهيون. جمهوريت يا سوشلزم جي ڪڏهن پاڪستان جي ڪنهن صوبي ۾ پاڙون هنيون آهن ته اهو سنڌ آهي. پوءِ سوشلسٽ بلاڪ جي اسان سنڌين سان ايڏي وڏي غداري ڇو...؟ عالمي برادري ڪهڙي مرض جي دوا آهي...؟ گڏيل قومن جو ادارو يونائيٽيڊ ڪنگڊم جو بيمار پيءُ آهي ۽ آمريڪا کي جديد بينڪي نظام لاءِ سنڌو ساگر جيان اونهان سمند گهرجن، جن ۾ سندس طاقتور ٻيڙا چيڪ هلي سگهن. جا اجازت سنڌ جو عوام کيس ڪڏهن ڪين ڏيندو.“ (22)

اهڙيءَ طرح هو پنهنجي ڪهاڻي ”رني ڪوٽ جا رڪوال“ جي ڪردار جي اتان وڏي واڪي سنڌ جي عظمت بيان ڪري ٿو: ”سنڌ ملڪ ڪنهن پانڊت يا پٽي راجا جو ملڪ ڪونهي، جنهن کي اوهين جڏهن چاهيو، ابي جو مال سمجهي ڪرتي کائي وڃو. اسين پاڻ ايڏا طاقتور آهيون، جو جڏهن چاهيون، ايران کان روم ۽ ڪريت ۽ بابل تائين پنهنجا گهوڙا ۽ ٻيڙا ڊوڙائي ڇڏيون. پر اسين سڪندر ۽ يونان جي راميسس وانگي جڳ لٽيرا ناهيون جو پروان ڪمزور ملڪن مٿان ڊوڙون، سندن ٻارڙن کي گهوڙن هيٺان چلهي ماريون، عورتن جي ڪنن ۽ نڪن مان گهڻا لهرائي پنهنجن خزانن ۾ پريون. لکن جي تعداد ۾ غلام عورتون، ٻيڙن ۽ هوڙهن ۾ پري، پنهنجي ملڪ جي چوواتن تي نيلا ڪريون. اسان وٽ هتي هاڙو ڪو به نيلا گهر ڪونهي. اسان لاءِ اها جيون جي سڀ کان وڏي ڀڃڙائي ۽ بدڪاري آهي. اسين هن پرٿويءَ تي امن ۽ اهنسا جا رڪوالا آهيون.“ (23)

سندس ڪهاڻين ۾ ”پچرندڙ پيڙائون“، ”آخري مراد“، ”ايدت تيل سڀنا“ سياسي ۽ سماجي حالتن تي لکيل ڪهاڻيون آهن. اهڙيءَ طرح هن جون ڪيتريون ئي ڪهاڻيون اهڙيون آهن، جن جا موضوع هيٺين طبقي جي مسئلن، مونجهارن، عام ماڻهن جي زندگين جي تلخ حقيقتن جي عڪاسي ڪن ٿيون.

علي بابا جي ڪيترين ئي ڪهاڻين ۾ اندازِ بيان مونولاگ قسم جو آهي. هو پنهنجين اڪثر ڪهاڻين ۾ پنهنجي آتم ڪٿا بيان ڪندو رهي ٿو، جن ۾ احساس محرومي، غربت، وجود ۾ اڻ ٿڻ، تنهائي ۽ سماج جي رويي کي بيان ڪري ٿو. انهن ڪهاڻين ۾ ’موڳا ماڻهو، اونداهو ڪنڊ‘، ’منهنجي آتم ڪهاڻي‘، ’وڻ ويڙهي‘، ’نانگا ننڊ نه ڪن‘، ’پڇان ته پيڇي مَر ٿئي‘، ’ڪروڙ ۽ ٻه ماڻهو‘، ’اونداهيون ڏسائون ۽ مان‘ ۽ ڪيئي ٻيون ڪهاڻيون شامل آهن.

علي بابا جي بيان جو انداز عوامي آهي، هو زندگيءَ جي تصوير جيئن جو تيئن پيش ڪري ٿو جنهن ۾ ڪا به ٺاهه ناهي، نه ئي ڪا نمائش آهي. عام ماڻهو جو الميو عام پر چرڪائيندڙ انداز ۾ بيان ڪري ٿو. اهو ئي سبب آهي جو علي بابا سنڌي ادب ۾ منفرد، اصلوڪي اندازِ بيان جي ڪري الڳ مقام رکي ٿو.

ڊاڪٽر عبدالجبار جوڻيجو علي بابا بابت لکي ٿو: ”علي بابا وشال نپ وانگر وشال سوچن ۾ رهي ٿو. مٿس سوڪ جا مهينا به اچن ٿا، پر ڪڪر ڀر جي پون ٿا ته خوب وسي ٿو. سندس ڪهاڻيون انهيءَ ريت سانوڻيءَ جا مينهن آهن. وسي تڏهن وس.“ (24)

علي بابا هڪ روشن خيال اديب هو. سنڌي ادب ۾ سندس مقام سڀ کان الڳ حيثيت رکي ٿو. هي اهو اديب هو، جنهن لاءِ طارق عالم ابڙي لکيو هو، ”علي بابا سان ملي منهنجي لکڻ جي سگهه ٻيڻي ٿي پوندي آهي، هن سان ملي منهنجو لکڻ سان ۽ زندگيءَ سان چاهه وڌي ويندو آهي، هو جيئن جون ڳالهيون ڪندو آهي. هو سرچڻ جون ڳالهيون ڪندو آهي. هو سنڌ کي سونهري بنائڻ جون ڳالهيون ڪندو آهي.“ (25)

سنڌ کي سونهري بنائڻ جون ڳالهيون ڪندڙ اهو عظيم ليکڪ 8 آگسٽ 2016ع تي هن دنيا مان لاڏاڻو ڪري ويو. اڄ هو اسان وٽ جسماني طور ته موجود ناهي پر سندس فن ۽ فڪر هن کي هميشه سنڌي ادب ۾ زندهه رکندو.

### حاصل مقصد:

مٿين ڏنل جائزي کان پوءِ اسان هن نتيجي تي پهتاسين ته: علي بابا جي تخليق جو رشتو شروع کان آخر تائين سماج سان جڙيل رهيو ۽ سندس تخليق ڪيل ڪردار سماج جو اولڙو ۽ حقيقت آهن. هن پنهنجين لکڻين ذريعي سنڌ جي هيٺين طبقي جي پرپور نمائندگي ڪندي انهن جي ڏک سور، تڪليفن ۽ مسئلن کي ڏاڍي دل سوز انداز سان پيش ڪيو آهي.

هن سنڌي ماحول، سنڌ جي تاريخ ۽ ثقافت، بدلجندڙ رويي کي خوبصورت ٻوليءَ جي ذريعي پنهنجين لکڻين ۾ جاءِ ڏني آهي. ڪنهن به جاندار ادب جي خوبي پڻ اها هوندي آهي ته ان ۾ ٻولي، ثقافت، ريتن رسمن مطلب ته مقامي نگاريءَ کي پيش ڪيو وڃي. جيڪا علي بابا جي ڪهاڻين ۾ جا بجا نمايان ملي ٿي.

هن ڪهاڻين ۾ طبقاتي ڪشمڪش ۽ سماجي اڻبرابريءَ کي ڏاڍي اثرائتي نموني پيش ڪيو آهي. علي بابا جون ڪهاڻيون جديد ڪهاڻين ۾ شمار ٿين ٿيون ڇو جو هن جي ڪهاڻين ۾ وقت ۽ حال مطابق موضوع ملن ٿا. علي بابا جي ڪهاڻين جي خاص خوبي ان جا اصولوڪا ڪردار، ڏند ڪٿائي ۽ تصوراتي موضوع آهن.

علي بابا ڪهاڻيءَ جي فن ۾ پنهنجي وسيع اڀياس جي آڌار تي مقامي نگاريءَ سان گڏ نچ ٻولي، نوان لفظ ۽ لهجي جي نوان سان گڏ نئون اسلوب قائم ڪيو آهي. ان جو مثال سنڌي ادب ۾ ملڻ مشڪل آهي.

علي بابا جي ڪهاڻين جا ڪردار عام ماڻهو، غريب، مزدور، فقير، باگڙي، پيل، پالي شاهي، ميگهوڙ ۽ مهاڻا آهن.

علي بابا ڪهاڻين ۾ وطني ۽ قومي شعور کي اڀاريو آهي. ان سان گڏ قومي هيروز کي ڪهاڻين جي مکيه ڪردار جي روپ ۾ پيش ڪيو آهي. علي بابا جي پيش ڪش جو انداز عوامي آهي.

#### حوالا:

1. علي بابا، منهنجون ڪهاڻيون، (ڪهاڻي: چند ۽ ماني) ايڊيشن پهريون، روشني پبليڪيشن ڪنڊيارو، (pdf) 1994، ص: 32.
2. ساڳيو حوالو (ڪهاڻي: ڌرتيءَ ڌڪاڻا) ص: 121.
3. ساڳيو حوالو (ڪهاڻي: پاڳا) ص: 14.
4. ساڳيو حوالو (ڪهاڻي: ڪارونجهر جو قيدي) ص: 17.
5. ساڳيو حوالو (ڪهاڻي: پجري جا پڪي) ص: 211.
6. ساڳيو حوالو (ڪهاڻي: نه ته ساڻ هلن ٿا سير ۾) ص: 224.
7. ميمڻ، غفور، ڊاڪٽر، سنڌي ادب جو فڪري پس منظر، سنگم پبليڪيشن ڪراچي 2002ع، ص: 421.
8. علي بابا، منهنجون ڪهاڻيون، (ڪهاڻي: اسين ماڻهو) ايڊيشن پهريون، روشني پبليڪيشن ڪنڊيارو، (pdf) 1994، ص: 23.
9. ساڳيو حوالو (ڪهاڻي: اسين ماڻهو) ص: 27.
10. ساڳيو حوالو (ڪهاڻي: ڪجلا تجلا ماڻهو) ص: 105.
11. شورو، حسين، شوڪت، سنڌي ڪهاڻي 20 صديءَ جي آخري ٻن ڏهاڪن ۾، (اسحاق انصاري، سنڌي ڪهاڻي) ثقافت کاتو حڪومت سنڌ، 2012ع ص: 92.
12. علي بابا، جنم ڀومي شمشان ڀومي، تحقيق ۽ ترتيب، ڊاڪٽر اسحاق سميجو، روشني پبليڪيشن

ڪنڊيارو، 2017ع، ص: 23.

13. عرساڻي، شمس الدين، ڊاڪٽر، علي بابا جي ڪهاڻين ۾ وجوديت جي سار، سارنگا، علي بابا نمبر، سارنگا لٽيچر اينڊ ڪلچرل سوسائٽي، حيدرآباد، جلد نائون، شمارو 26، 2016ع، ص: 65.
14. علي بابا، منهنجون ڪهاڻيون جلد 1، (ڪهاڻي: چپر ۽ ڇائون) روشني پبليڪيشن ڪنڊيارو، 1994ع، ص: 282.
15. علي بابا، جنم ڀومي شمشان ڀومي، (ڪهاڻي: پرھ ڪيئن ڪڙندي آهي!) تحقيق ۽ ترتيب، ڊاڪٽر اسحاق سميجو، روشني پبليڪيشن ڪنڊيارو، 2017ع، ص: 232.
16. عرساڻي، شمس الدين، ڊاڪٽر، آزاديءَ کانپوءِ سنڌي افسانوي ادب جي اوسر، انسٽيٽيوٽ آف سنڌالاجي سنڌ يونيورسٽي، ڄامشورو، 1982ع، ص: 334.
17. علي بابا، جنم ڀومي شمشان ڀومي، (ڪهاڻي: منهنجي آتم ڪهاڻي) تحقيق ۽ ترتيب، ڊاڪٽر اسحاق سميجو، روشني پبليڪيشن ڪنڊيارو، ص: 146.
18. مفتي، تهمينه، ڊاڪٽر، ويهين صدي ۽ سنڌي ڪهاڻيءَ/افسانوي جو سماجي ڪارج، (ڪتاب: سنڌي ڪهاڻي) سهيڙيندڙ انصاري، اسحاق، ۽ ثقافت کاتو سنڌ 2012ع، ص: 51.
19. علي بابا، جنم ڀومي شمشان ڀومي، (ڪهاڻي: ماتا ديوي) تحقيق ۽ ترتيب، ڊاڪٽر اسحاق سميجو، روشني پبليڪيشن ڪنڊيارو، 2017ع، ص: 77.
20. علي بابا، منهنجون ڪهاڻيون، (ڪهاڻي: هڪ ڪن جو سفر) روشني پبليڪيشن، 1994ع، ص: 170.
21. علي بابا، جنم ڀومي شمشان ڀومي، (ڪهاڻي: ايدت ٿيل سڀنا) تحقيق ۽ ترتيب، ڊاڪٽر اسحاق سميجو، روشني پبليڪيشن ڪنڊيارو، 2017ع، ص: 199.
22. ساڳيو حوالو (ڪهاڻي: ايدت ٿيل سڀنا) ص: 204.
23. ساڳيو حوالو (ڪهاڻي: رني ڪوٽ جا رڪوال) ص: 104.
24. جوڻيجو، عبدالجبار، ڊاڪٽر، سنڌي ادب جي تاريخ، جلد ٽيون، ايڊيشن پهريون (pdf) سنڌ لينگويئج اٿارٽي حيدرآباد، 2006ع، ص: 74.
25. ابڙو، عالم، طارق، ڪالم ڪهاڻيون، طارق عالم اڪيڊمي، C\_33 سنڌ يونيورسٽي، ڄامشورو، 2012ع، ص: 249.